

आकाशवाणी

खबरां पूनम डोगरा कोला

1. इसरो नै स्पाडेक्स मिशन दी अजमैश कीती। एहदे कन्नै गै भारत स्पेस डॉकिंग समर्थ आहला दुनिया दा चौथा मुख्य बनी गेआ ऐ।
2. महाकुम्भ 2025 दे दौरान रेलवे आसेआ त्रै जहार विशेष रेल गड्डियां चलाइयां जाडन।
3. परतकख टैक्सें सरबन्धी केंद्री बोर्ड नै “विवाद से विश्वास योजना” दी मयाद 31 दिसंबर 2024 कोला अगड़े बधाइयै 31 जनवरी 2025 करी दिती ऐ।
4. मौसम विभाग नै समूलचे उत्तर भारत च अगले किश दिनें दौरान जबरदस्त सीत पौने दी पेशगाई कीती ऐ।
5. भारत ते नेपाल दे सांझे फौजी भ्यास “सूर्य किरण” दा 18मां गेड़ अज्जै थमां नेपाल च शुरू होने जा ‘रदा ऐ।
6. ग्रैंड मास्टर रमेश बाबू वैशाली नै फिडे वर्ल्ड बिल्डिज चैंपियनशिप 2024 दे महिला वर्ग दे नॉकआउट राउंड च प्रवेश करी लैता ऐ।

ISRO

भारतीय अंतरिक्ष अनुसंधान संगठन इसरो नै जंदी रातीं स्पेडेक्स मिशन दी कामयाब अजमैश कीती। श्री हरिकोटा सतीश धवन अंतरिक्ष केंद्र थमां इसरो दे PSLVC-60 राकेट गी द'ऊं अंतरिक्ष यानें कन्नै गासै च छोड़ेआ गेआ। एहदे नै अंतरिक्ष च डॉकिंग यानि वमान दे स्थापित करने ते हटाने दे कम्में च मदद होग। PSLVC-60 राकेट नै SDX-1 ते SDX-2 नां दे द'ऊं उपग्रहें गी धरतीदी नीमी कक्षा च कामयाबी कन्नै स्थापित करी दिता। SDX01 गी चेंजर ते SDX-2 गी टारगेट नां दिता गेदा ऐ। एह दवें उपग्रह अगले 10एं दिनें च अंतरिक्ष च डॉकिंग दा उद्देश्य पूरा करने लेई अगड़े बधाए जांगन। स्पेडेक्स मिशन दा मकसद अंतरिक्ष च डॉकिंग छमता गी उन्नत तकनीक दा प्रदर्शन करना ऐ जेड़ी भारत दे “मून मिशन” ते भारतीय अंतरिक्ष स्टेशन जनेए भविष्य दे कार्जक्रमें लेई अत्त जरूरी ऐ। एहदे कन्नै गै भारत स्पेस डाकिंग दी छमता आहला दुनिया दा चौथा मुख्य बनी गेआ ऐ। एहदे शा पैहले अमरीका, रूस ते चीन कश गै एह छमता ही। सफल प्रक्षेपण दे बाद इसरो दे चेयरमैन एस. सोमनाथ होरें दस्सेआ जे दौनें उपग्रहें दे पैनल कामयाबी कन्नै तैनात करी दिते गेन ते अगले किश दिनें च दवै उपग्रह 20 किलोमीटर दा सफर तैह करियै ते परति मिलंगन ते फही डाकिंग प्रक्रिया शुरू होग।

<><><><><><>

Kumbh Trains

महाकुम्भ 2025 दे दौरान रेलवे आसेआ त्रै जहार विशेष रेल गड्डियां चलाइयां चलाइयां जांगन जिंदे चा 560 रेल गड्डियां प्रयागराज च बनाए गेदे रिंग रेल मार्ग पर चलंगन। महाकुम्भ दा सरिस्ता 13 जनवरी कोला 26 फरवरी तगर उत्तर प्रदेश दे प्रयागराज च कीता जा रदा ऐ। उत्तर मध्य रेलवे दे महाप्रबंधक उपेंद्र चंद्र जोशी होरें इस बारें जानकारी सांझी करदे होई संवाददाताएं गी दस्सेआ जे मेला क्षेत्र दे अलावा प्रयागराज दे 9 रेलवे स्टेशनें पर 560 थाहरें पर टिकट उपलब्ध कराई जाग। इनें स्टेशनें च प्रयागराज जंक्शन, सूबेदारगंज, नैनी, प्रयागराज-छिवकी, प्रयागराज जंक्शन, फाफामाउ संगम ते झूंसी शामिल न। उनें दस्सेआ जे इनें काउंटरें पर हर रोज 10 लख टिकटां बिक्री लेई उपलब्ध होंगन। महाकुम्भ मेले लेई लोकें दी आस्था ते दिलचस्पी गी दिक्खदे होई रेलवे नै मेला शुरू होने कोला 15 ध्याड़े पैहले गै रेल टिकट जारी करने दी सुविधा शुरू करी दिती ऐ।

<><><><><><>

CBDT

केंद्री प्रत्यक्ष कर बोर्ड CBDT नै “विवाद से विश्वास” योजना दी समें-सीमा 31 दिसंबर 2024 शा बधाइयै 31 जनवरी 2025 करी दिती ऐ। एहदे कन्नै करदाताएं गी बद्द समें दी स्थूलत मिली जाग। केंद्री वित्त मंत्री निर्मला सीतारमण होरें 2024 दे अपने बजट भाषण च विवाद से विश्वास योजना दी घोषणा कीती ही जेदा उद्देश्य करदाताएं गी आयकर विभाग कन्नै चलारदी तनोतनी गी हल करने च मदाद करना ऐ।

India Nepal

भारत ते नेपाल दे फौजी भ्यास सूर्य किरण दा 18मां संस्करण अज्ज नेपाल च रूपनदेई दे सलझंडी च शुरू होने जा रदा ऐ। बटालियन सतह दा एह सांझा भ्यास जंगली इलाके च जंग लड़ने, कठन भुगौलिक इलाके च आतंकवाद दा मकाबला करने, आपदा प्रबंधन ते राहत पजाने जनेए कम्म-कारवाइएं पर आधारित ऐ। इस दौरान दऊं हफ्तें तगर चलने आहली सिखलाई च नेपाली फौज दी श्री जंग बटालियन ते भारतीय फौज दी 11मीं गोरखां राइफल्स हिस्सा लैग। इस सांझे फौजी भ्यास कन्नै नेपाल ते भारत बशकार पेशेवराना सहयोग, दोस्ताना सरबंधे ते आपसी बसाह भरोसे गी बढ़ा थोग।

<><><><><><>

NCW

राष्ट्रीय महिला आयोग नै गलाया ऐ जे चेन्नई दे अन्ना विश्वविद्यालय च यौन उत्पीड़न दी घटना दी जांच कीती गई ऐ। आयोग नै आखेआ ऐ जे विश्वविद्यालय च होई दी घटना दा आपूं संज्ञान लैने मगरा जांच लेई इक समिति चेन्नई भेजी गई। समिति नै घटना ते ओहदे सरबंध च चलारदी जांच दी समीक्षा यकीनी बनाने लेई गैह पुट्टी ऐ। समिति नै घटना दे बारै च जानकारी देने ते जरूरी मदाद उपलब्ध कराने लेई पीड़िता ते ओहदे रिश्तेदारें कन्नै मलाटी कीती।

<><><><><><>

Delhi LG

दिल्ली दे उपराज्यपाल विनय कुमार सक्सेना होरें दिल्ली दी मुखमंत्री आतिशी गी आरजी मुखमंत्री आखने उप्पर आम आदमी पार्टी दे राश्ट्रीय संयोजक अरविंद केजरीवाल हुंदी सख्त नुक्ताचीनी कीती ऐ। उपराज्यपाल होरें केजरीवाल हुंदे बयान गी ऐतराज योग दस्सेआ ऐ। उनें आतिशी होरें गी चिट्ठी लिखियें गलाया जे मीडिया च सार्वजनिक तौरा उप्पर आतिशी होरेंगी अस्थाई मुखमंत्री घोषित करना अरविंद केजरीवाल हुंदे लेई अपमानजनक ऐ। उपराज्यपाल होरें केजरीवाल हुंदे आसेआ घोषित महिला सम्मान योजना उप्पर लो पाई ते आखेआ जे मुखमंत्री दी मौजूदगी च इस चाल्ली दी घोषणा करने करी मुखमंत्री ओहदे दी छवि खराब होई ऐ।

<><><><><><>

Chess

शतरंज च गैंडमास्टर रमेश बाबू वैशाली नै फिडे वर्ल्ड ब्लिट्ज चैंपियनशिप 2024 दे महिला वर्ग दे नॉक आउट राउंड लेई अपनी थाहर पक्की करी लैती ऐ। वैशाली न्यूयार्क च चलै करदी प्रतियोगिता च 11में राउंड दे बाद 9 इशारिया 5 अंक हासल करियें अंक तालिका च अक्वल नम्बरै पर रेई। ओह ओपन ते महिला दौने वर्ग च प्रतियोगिता दी पैहली दोआठन पार करने आहली इक्कली भारतीय खडारन ऐ। उनें करीशा यिप दे कन्नै खेड बराबर करियें अज्ज गै एह कामयाबी हासल कीती ऐ।